

Nhar il-Hadd 19 Mejju, is-Seminarju organizza attività fuq iz-zuntier tas-Santwarju tal-Madonna Ta' Pinu bl-isem Festa Abbatini. Kienet tinkludi fost l-oħrajn mument ta' tagħlim u talb. Imbagħad ġie organizzat ukoll loġġob, attrazzjonijiet ta' divertiment u wkoll ikel għall-gruppi tal-abbatini Għawdxin u l-familji tagħhom. L-attività bdiet billi l-abbatini nġabru quddiem is-Santwarju. Ġie mtella' drammi qasir b'episodju mill-ħajja ta' San Gwann Bosco. Imbagħad ġiet imħabbra silta mill-Vanġelu dwar ommna Marija. Wara l-Evanġelu saret spjega qasira fejn il-messaġġ

kien li bħalma ħafna tfal sabu f'Don Bosco missier, hekk ukoll f'Marija aħna nsibu omm. Wara sar diskors qasir mill-E.T. Mons. Isqof Mario Grech. Il-laqgħa spiċċat fil-kappella l-antika bit-talb ta' tliet Ave Marija, skont ix-xewqa li Marija esprimiet lill-Karmni Grima fl-istess post imsemmi. Fost l-attrazzjonijiet li saru kien hemm il-kant mill-kor tat-tfal Madonna tas-Sokkors, ta' Kerċem, bosta loġġob organizzat bħal street basketball u street football, kif ukoll attivitajiet interessanti oħra bħall-clay modelling u t-tqegħid ta' mozaġk.



## Kunu Perfetti

Mill-Omelija ta' Mons. Isqof fi tmiem is-Sena ta' Formazzjoni

Meta fil-Vanġelu jistedinna biex inkunu “perfetti kif huwa perfett Missierkom li hu fis-Smewwiet” (Mt 5:48), Ġesù qed jgħidilna biex f'ħajjietna dejjem nippruvaw inkunu aħjar milli aħna. Ġesù ma jridniex inkunu medjokri, imma għandna nfitxu nikbru gradwalment. Il-ħajja hija proċess ta' maturazzjoni u għalhekk il-bniedem ma jistax jistalla, jintefa jew jintrema. Ma nistgħux nikkontentaw ruħna bil-ftit jew inkunu sodisfatti li nitkaxkru. Importanti li jkollna ideali għolja u mhux inbaxxu l-aspettattivi. Ħażin min jirraguna li biżżejjed għalih jekk fil-ħajja jgħib *pass mark* u għalhekk ma jistinkax biex jilħaq livelli oġġla.

Is-snin tal-formazzjoni fis-Seminarju għandhom dan l-għan: li jgħinu lis-seminarista, li huwa saċerdot futur, biex jimatura umanament, spiritwalment, akkademikament u pastoralment. Jekk seminarista jibqa' lura f'xi waħda minn dawn l-erba' dimensjonijiet, hemm riskju serju li jkun saċerdot ta' nofs kedda. Jien kuntent ħafna bis-saċerdoti li jiffurmaw il-*formation team* fis-Seminarju tagħna għax jagħmlu ħilithom biex jakkumpanjaw u jstimulaw lis-seminaristi biex jimxu 'l quddiem fl-erba' aspetti li semmejt. Huwa dmir tagħhom li perjoġdikament jagħmlu valutazzjoni tal-progress li jkun qed jagħmel is-seminarista, b'hekk jgħinuh ikompli jindirizza ruħu. Xi drabi din l-għajnuna taf tkun providenzjali, għax ikun hemm min ma jintebaħx li mhux qed jagħmel progress jew, aġġar minn hekk, li jkun sejjer lura!

Meta llum qegħdin nikkonkludu s-Sena formattiva, nistieden lilkom, seminaristi, biex tagħmlu eżami tal-kuxjenza u taraw fejn kbirtu u fejn intfajtu lura. Nagħti xi indikazzjonijiet. Fil-ħajja spiritwali wiehed jista' jistaqsi

jekk kibirx fir-relazzjoni tiegħu ma' Ġesù, jekk it-talb li jgħid għadux biss talb skedat jew sarx mument ta' intimità ma' Ġesù. Fir-rigward tal-istudji teoloġiċi wiehed ma jistax ikun kuntent li semplicement jgħaddi jew jgħadduh (!), imma jrid ikebbes fih l-interess għar-riċerka u t-tagħlim. F'dak li għandu x'jaqşam mal-hidma pastorali tajjeb li wiehed jeżamina jekk rawwamx fih il-passjoni u heġġa għal Kristu u l-bnedmin! L-istess stħarriġ wiehed għandu jagħmlu dwar il-maturazzjoni umana u dwar ir-relazzjonijiet interpersonali u komunitarji. Huwa fatt li min ma għandux interess li jkun “perfett” ser ikun seminarista/saċerdot ta' nofs kedda.

Il-kelma “perfetti” ġejja mil-Latin *perficere* fis-sens li wiehed itemm jew iwassal għall-milja proġett. Imma dan l-aħħar kont qed naqra li l-frazi “kunu perfetti” nistgħu ninterpretawha b'mod passiv, fis-sens: *Ħalli lil Alla jagħmlek perfett – jagħmlek sħiħ*. Dan ifisser li meta Ġesù qed jgħidilna biex inkunu “perfetti kif huwa perfett Missierkom”, qed jistedinna biex inħallu lil Alla jkompli jhobbna sakemm nimitlew bi mħabbtu – sakemm nimitlew bl-Ispirtu s-Santu li bħal nar *isajjarna*! Fil-fatt, aħna mhux ser insiru perfetti jew maturi bil-hila tal-isforzi tagħna biss, imma bil-qawwa tal-grazzja ta' Alla. Jingħad li darba Santa Katerina ta' Siena semgħet lil Ġesù jgħidilha: “Inti iftaħ qalbek u jien ngħaddi minnek bħal xmara”. Fi kliem ieħor, “kunu perfetti” jfisser “hejji qalbek” biex l-Ispirtu ta' Alla jissawwab fiha! Għalhekk dan il-proċess ta' maturazzjoni għandu jkun assolutament akkumpanjat b'ħajja spiritwali intensa.

**Mario Grech**  
Isqof ta' Għawdex



Nhar it-Tlieta 30 ta' April, irritornat lura s-Seminarju l-istatwa ta' San Ġuzepp, wara xogħolijiet ta' restawr mill-*Atelier Del Restauro*.



L-ghada, l-Erbgħa 1 ta' Mejju, bhala komunita tas-Seminarju ċelebrajnal-festa ta' **San Ġuzepp Haddiem**, b'quddiesa kantata u bil-kant tat-Tieni Ghasar. Sar ukoll hsieb tal-festa u l-kant tal-Antifona. Filghaxija, saret prezentazzjoni tax-xogħolijiet ta' restawr fuq l-istatwa ta' San Ġuzepp mid-diretturi tal-*Atelier Del Restauro*.

Bejn is-Sibt 4 u l-Hadd 5 ta' Mejju, l-komunita ingabret fid-dar tas-sorijiet Salesjani f'Marsalforn għall-**Human Formation Weekend**. Dan tmexxa minn Dun Daniel Sultana u Dun Joseph Farrugia. It-tema kienet il-Paternita.

L-Erbgħa 8 ta' Mejju, saret laqgħa ta' formazzjoni mill-Prof. Joseph Pirota dwar il-**kunflitt politiku-religjuż** f'Malta matul is-seklu ghoxrin.

L-Erbgħa 15 ta' Mejju sar **każ morali** dwar id-dritt tal-propjeta privata li tmexxa minn Mons. Anton Borg.

Bhalma jsir kull tielet Hamsis tax-xahar, nhar il-Hamsis 16 ta' Mejju, l-komunita tas-Seminarju ngabret għat-**talb mas-sorijiet Klarissi** fil-monasteru tagħhom. Peress li dan kien l-aħħar mument ta' talb għal din is-sena akkademika, wara bqajna fil-monasteru għall-kolazzjon u għall-mument ta' fraternita flimkien.

Nhar is-Sibt 18 ta' Mejju sar **pellegrinagg lejn is-Santwarju Ta' Pinu**. Dan il-pellegrinagg intemm b'quddiesa fil-kappella l-antika tas-santwarju, li fiha s-seminarista Mario Mercieca għamel il-**wegħdiet** tiegħu bi tnejn għall-Ordinazzjoni Djakonali.

Il-Hadd 19 ta' Mejju filghaxija, il-komunita tas-Seminarju flimkien mad-Djoċesi organizzat **Festa Abbatini 2k19** fuq iz-

zuntier tas-Santwarju ta' Pinu. Din l-attivitá kienet tinkludi drammm qasir u mument ta' talb, fl-okkażżjoni tas-Sena Marjana. Wara ġew organizzati diversi logħob, *workshops* u ikel.

Nhar l-Erbgħa 22 ta' Mejju **ġew fi tmiemhom il-laqgħat tal-ministeri**. Dawn il-laqgħat ta' formazzjoni għas-seminaristi kienu jsiru kull nhar ta' Erbgħa. Din is-sena t-temi kienu il-virtujiet tal-imhabba u tal-ubbidjenza. O

L-Erbgħa 29 ta' Mejju, **ġie fi tmiemu t-tieni semestru**. Għaldaqstant, fl-ewwel ġimghat ta' Ġunju, s-seminaristi kellhom l-eżamijiet.

Nhar l-Erbgħa 5 ta' Ġunju, fl-okkażżjoni tal-Sena Marjana, il-komunita attendiet u għamlet servizz fil-Quddiesa li fiha sar **l-Att ta' Affidament tad-Djoċesi lill-Madonna ta' Pinu**.

Nhar il-Hadd 9 ta' Ġunju, is-seminaristi attendew u animaw bil-kant il-quddiesa tal-**għoti tal-lettorat** ta' Bro. Etienne Gilson, li qed jirċievi l-formazzjoni akkademika tiegħu fis-Seminarju.

Il-Hamsis 13 ta' Ġunju, fil-grawnd tas-Seminarju Minuri saret il-**Velja ta' talb** bi tnejn għall-Ordinazzjoni Presbiterali ta' Patri Elija ta' Ġesù Msallab OCD (Michael Mifsud) u l-Ordinazzjoni Djakonali tas-seminarista Mario Mercieca. L-adorazzjoni kompliet matul il-lejl fil-Kappella tas-Seminarju. Il-Ġimgha 14 ta' Ġunju, Mons. Isqof Mario Grech ordna bhala **saċerdot lill-Patri Elija ta' Ġesù Msallab OCD** (Michael Mifsud) u **lis-seminarista Mario Mercieca** bhala **djaknu**, ġewwa l-Katidral.



It-Tlieta 18 ta' Ġunju, **ġiet fi tmiemha is-sena ta' formazzjoni 2018-2019** permezz tal-quddiesa għall-familjari, immexxija minn Mons. Isqof. Wara dan is-seminaristi bdew il-**vaganzi tas-sajf**. F'dan il-perjodu huma jistrieħu, iqattgħu aktar ħin mal-familjari tagħhom, ikunu prezenti aktar fil-parroċċi, u jagħmlu xi esperjenzi ta' volontarjat.

## Nitperrċu biex niskopru!

Il-verb *perreċ* bl-Ingliż huwa *to ventilate* li għandu żewġ tifsiriet prinċipali: li tagħti l-possibilitá lill-arja tidhol u tiċċirkola f'xi post bil-kaġun li tiehu post l-arja qadima li jkun hemm qabel; u li tagħti l-possibilitá għal diskussjoni u eżaminazzjoni profonda. Fl-opinjoni tiegħi dan il-verb jiddeskrivi b'mod tajjeb ħafna ir-raġuni għalfejn teżisti s-sena barra mis-Seminarju li s-seminarista jagħmel fir-raba' sena ta' formazzjoni tiegħu.



Dan it-tperric huwa differenti mit-tperric li tirreferi għalih il-frazi "Titperricx iżzejjed għax tlaqqat xi riħ tista'" li minjaf kemm-il darba smajna f'ħajjitna! Għalfejn? Għax dan it-tperric filwaqt li huwa motivat u sostnut minn min jagħmlu u mill-grazzja ta' Alla għandu l-ghan li jfittex u jiskopri dak li hemm fil-fond tal-qalb filwaqt li jgedded lill-persuna fit-totalitá tagħha. Sabiex wieħed - seminarista jew anke int li qed taqra dan il-fuljett - jiskopri dak li hemm fil-fond ta' qalbu jigifieri l-problemi, l-emozzjonijiet, ix-xewqat u l-holm jeħtieġ:

- li jtajjar minn fuqu dak li hu tas-soltu u jzomm biss l-essenzjal għax il-piż żejjed jista' jtellef;
- li jagħti l-possibilitá lill-Kelma ta' Alla sabiex tidhol u tiċċirkola fih;
- li jiddiskuti u jeżamina lilu nnifsu;
- li jikkonfronta lilu nnifsu ma' oħrajn;
- li jkun akkumpanjat biex ma jaqax u jekk jaqa' jerġa' jqum;
- fi kliem ieħor jeħtieġ li jitperreċ!



Li nista' ngħidlek - għax jien għaddej minnu bħalissa - hu li mhux faċli tagħmel dan kollu imma nista' nassigurak li kif jgħidu t-taljani *ne vale la pena* jew l-Ingliżi *it's worth it*. Għalfejn? Għax it-tperric tiegħi nnifsi filwaqt li qed ilaqqgħani ma' ħafna esperjenzi sbieħ qed ilaqqgħani miegħi nnifsi, ma' dak li hemm fil-fond tal-fond ta' qalbi. Fil-kas tiegħi ninsab imperreċ f'Modena filwaqt li qed ngħix ma' komunita ta' saċerdoti djoċesani u nagħti s-sehem tiegħi f'uhud mir-realtajiet tal-parroċċa ta' Castelnuovo Rangone.

Aktarx ikun hemm min jistaqsi: "x'għandi bżonn biex nitperreċ?" **Kuraġġ, rieda, paċenzja, flessibilitá, determinazzjoni u fidi f'Alla li Hu prezenti miegħek kull ħin u kull mument.** Minn qalbi nawguralek u nitlob għalik filwaqt li nitlobok iżzommni f'talbek.



## Il-Komunita tas-Seminarju

tawgura lil Patri Elija ta' Ġesù Msallab OCD (Michael Mifsud) fl-okkażżjoni tal-Ordinazzjoni Presbiterali; lid-Djaknu Mario Mercieca fl-okkażżjoni tal-Ordinazzjoni Djakonali; u lil Bro. Etienne Gilson fl-għoti tal-ministeru tal-Lettorati.